

Somiachea Koxttancho Sukrar (29/03/2024)
POVITR-SOBHECHEA GORZAM KHATIR

Vixoi: Taka Khursar Mar!

Gayonank Suchna:

Povitr Khursachi Bhozonn	- Khursar melo Khoincheo-i Moteti	I-15
Krist-Prosad	- Amkam puro Jezu Jivitachem Udok...Jivitacho Unddo	D-03 D-23

SURVATECHIM UTRAM

Pritichea bhavam-bhoinnimno, aiz Somiachea Koxttancho Sukrar ami somarombtanv. Jezuchea koxttam-mornnacho bhoktiponnan ami ugddas kortanv ani Tannem amche khatir sonslolea koxttanher niall korun, amchea jivitak Jezuche koxtt ani moronn kitlem gorjechem tem ami vollkhun ghetanv. Aiche somarombnecho vixoi zaun asa, “*Taka khursar mar!*”.

Jezu niropadhi mhonn Judevanche vhoaddil toxench Romi odikari zanno aslet. Torui, naka zalolim garannim ghalun, Taka khursar marlo. Ji kheast Judev, Jezucher thaptalet, te kheastik, Romi odikareachean, Jezuk khursar marunk zainaslo. Punn rajnitik bhirantin Pilatan, Jezu sovem onit keli ani Taka khursachea mornnachi kheast favo keli. Punn Dev, Jezuchem moronn, amchea boreak vapurta ani amkam soddvonn favo korta. Tor, Jezun zoddloli soddvonn ami apnnaunk ani he soddvonnechi govai zaunk, he somarombnntlean, amkam Devacho adar magum-ia.

Aiche Sevadhormik Somarombnnek tin bhag asat: **Sobdacho Sevadhorm, Povitr Khursachi Bhozonn** ani **Krist-Prosad**. Atam hea sevadhormak survat diunk, amche yadnik ogeponnan bhitor sortat. Ami sogllim ubim ravum-ia.

YADNIK SAXTTANGIM PODDTAT

Vivronn: Jezu, Khursachi Vatt choltanam, tin pavtti zomnir apttolo. Monis koso, Jezu lhan'vikayecheo zalo ani Aple khaltikayentlean, Tannem sonvsarachi soddvonn keli. Osli unneponnachi pod'dot vaprun, Jezun amchi soddvonn keli. Dusre vatten, saxttangim zomnir poddop mhonnlear kirkollponnachi khunna.

Patka vorvim, monis 'zomnichi dhull' zaunk pavlo. Hem dakhol korunk amche yadnik, Altara mukhar saxttangim poddlead. Ami ubinch ravun, lhan'vikayen ani ogeponnan, amcheo tokleo bagoum-ia ani Jezun haddloli soddvonn apnnaunk aitim zaum-ia.

POILO BHAG: SOBDACHO SEVADHORM

VACHPAMADIM VIVRONN (Iz. 52:13-53:12; Heb. 4:14-16, 5:7-9; Ju. 18:1-19:42):
Aichea Sevadhormacho Poilo Bhag atam suru zata. To zaun asa Sobdacho Sevadhorm.
Devachem Utor amchea jivitak bhov gorjechem. Hea vellar ami tin vachpam porgott kelolim
aikotoleanv.

Poilea Vachpant, Izaias Provadi amkam Koxttoutolea Sevokachea zoitachi khobor sangta.
Koxttoutolea Sevokachem zoit nhoi fokot tachem khasgi zoit, punn tachea zoita vorvim, Dev
moniskullachi soddvonn korta mhonn amkam asvason dita.

Judevanche chali promannem, Jezu yadnik nhoi; punn Devache yevzonne pormannem To
Porom'-Yadnik mhonn Dusrea Vachpant, Hebreuvank Boroiloli Chitt amkam porgott korta.
Heach khatir, jim konn Tachem aikotat, Tanche soddvonnechi To zhor zata.

Xubhvortomanant Sant Juanv Jezuche a koxttam-mornnacho Itihas amchea dolleam mukhar
dovorta. Niropadhi zaun-ui opradheanchi kheast Tannem Apnnacher ghetli ani oxem Tachem
koxtt-moronn amkam taronn haddtoli zhor zali.

Dhean-monan Devachem Utor aikunk ami toyar zaum-ia.

SORV GORZAM KHATIR PRARTHONAM

Vivronn: Devachea Utracher ami niall kela. Atam ami sorv gorzam khatir kaim magnnim
kortoleanv. Dor eka magnneank, don bhag asat: yadnik (prodhan- sevok / loukik bhav),
magnnecho hetu sangtolo ani thoddo vell sogllim ami ogeponnan magnnem kortoleanv. Uprant,
yadnik, ek-ek magnnem Devak ubartolo, ani ami 'Amen' mhonn zobab ditoleanv.

DUSRO BHAG: POVITR KHURSACHI BHOZONN

Vivronn: Aichea somarombachea Dusrea Bhagant ami vantto ghetanv. To mhonnlear Povitr
Khursachi Bhozonn. Jezu lankddachea khursacher melo, he ghoddnecho aiz ami sevadhormik
ugddas kortanv. Mirvonnuk kaddun, yadnik zambllea lugttan dhamplole khuris gheun yetolo ani
lokak dakoun, tin bhagamni to ukto kortolo: tokli, hat ani paim. Ek-ek bhag ugoddtanam, yadnik
udgartolo, "Hem Khursachem Lankudd! Tacher sonvsaracho Soddvonndar umkollla!". Ani ami
sogllim zobab ditoleanv, "Yeyat, Taka nomoskar korum-ia". Uprant volli korun, ami bhozonn
korunk fuddem sortoleanv. Khursa lagim tumi ghaltat tim denngi, Povitr Zagear (Holy Land)
aslole Povitr-Sobhechea boreponnam khatir dhaddun ditoleanv. He ritint ami bhoktiponnan
vantto gheum-ia.

TISRO BHAG: KRIST-PROSAD

Vivronn: Atam aichea somarombachea Tisrea Bhagant ami vantto ghetanv. To zaun asa Krist-
Prosad. Aiz Misachi somarombanni zaunk nam. Punn kalchea disa sonvsarkalolo Komuneany,
atam ami xevtoleanv. Khursar marlolo ani punorjivont zalolo Jezu amchea jivitant bhitor sorta,
tednam amchea jivitachem somorponn ami Taka korum-ia.